

प्रेस विज्ञप्ति

30 जून तक दूर होंगी CFMS से वेतन भुगतान की कठिनाइयाँ

—सुशील कुमार मोदी

पटना, 28 मई, 2019

उपमुख्यमंत्री सुशील कुमार मोदी ने CFMS (Comprehensive Financial Management System –समेकित वित्तीय प्रबंधन प्रणाली) लागू होने के उपरांत कर्मचारियों के वेतनादि के भुगतान में आ रही कठिनाइयों की समीक्षा की तथा 30 जून तक इन्हें दूर करने का निदेश दिया। लगभग ढाई महीने बाद तथा लोकसभा चुनाव के उपरांत पहली बार उन्होंने आज सचिवालय स्थित अपने कक्ष में वित्त विभाग के अधिकारियों के साथ CFMS सहित विभिन्न विभागीय गतिविधियों की समीक्षा की।

उन्होंने 01 अप्रैल, 2019 से CFMS को सफलतापूर्वक लागू करने हेतु सभी संबंधित पदाधिकारियों एवं कर्मियों को बधाई दी। इस प्रणाली के तहत राज्य के लगभग कुल 2.90 लाख कर्मियों में से 2,21,775 कर्मियों का वेतन भुगतान किया जा चुका है। CFMS से अभी तक 2555 करोड़ रु० का भुगतान किया जा चुका है। श्री मोदी ने नई व्यवस्था लागू होने के कारण आ रही कठिनाइयों के चलते वेतन के भुगतान से वंचित 31000 शिक्षकों एवं 11000 चौकीदारों सहित अन्य सभी कर्मियों का डाटा संग्रहित कर उन्हें 30 जून तक वेतन देने का निदेश दिया। उन्होंने 31 मार्च, 2019 के बाद सेवानिवृत्त कर्मचारियों के पेंशन भुगतान में आ रही कठिनाई को भी दूर करने के निदेश दिया।

विदित हो कि CFMS लागू होने के बाद राज्य का सम्पूर्ण वित्तीय कार्य एवं कोषागार प्रणाली पूर्णतः ऑनलाईन एवं पेपरलेस हो गया है। वर्ष 2019–20 का बजट CFMS के माध्यम से ही तैयार किया गया है तथा सभी प्रकार की स्वीकृतियाँ ऑनलाईन ही दी जा रही हैं। शीघ्र ही बिहार कोषागार संहिता, पी०डब्लू०डी० कोड एवं बिहार बजट मैनुअल में भी आवश्यक सुधार किया जायेगा ताकि उन्हें CFMS के अनुकूल बनाया जा सके।